



MALTA

**QORTI CIVILI  
PRIM' AWLA**

**ONOR. IMHALLEF  
GIANNINO CARUANA DEMAJO**

Seduta tad-9 ta' Novembru, 2007

Citazzjoni Numru. 842/2004

***Transmec Services Limited***

***Versus***

**Joseph Mallia Bonello**

F'din il-kawża s-soċjetà attriċi qiegħda tfitx għall-ħlas tal-prezz ta' materjal ta' bini mibjugħ u konsenjat lill-konvenut. Din is-sentenza tallum hija dwar eċċezzjoni ta' preskrizzjoni taħt l-artt. 2148(a) u 2149(a) tal-Kodiċi Ċivili. Is-soċjetà attriċi tgħid illi għandha tiegħu mingħand il-konvenut sebat elef, disa' mija u erbgħa u sebgħin lira u sittax-il ċenteżmu (Lm7,974.16) u erbat elef, ħames mija u u wieħed u tletin lira u wieħed u tletin ċenteżmu (Lm4,531.31) – b'kollox tnax-il elf, ħames mija u ħames liri u sebgħa u erbgħin ċenteżmu (Lm12,505.47) – bilanċ fuq il-prezz ta' diversi konsenji ta' materjal għall-bini mibjugħ u konsenjat lill-konvenut. Billi għalxejn sejthet lill-konvenut, ukoll b'ittra uffiċjali tat-22 ta' Marzu 2004, biex iħallas, l-attriċi fetthet din il-kawża u qiegħda titlob il-ħlas tas-

somma fuq imsemmija, flimkien ma' l-ispejjeż, fosthom dawk ta' l-ittra uffiċjali u ta' mandat ta' sekwestru kawtelatorju, u l-imgħax mit-30 t'Awissu 1999 fuq l-ewwel somma u mill-21 t'Ottubru 2002 fuq it-tieni somma.

Il-konvenut ressaq l-eċċezzjoni, fost oħrajn, illi l-azzjoni ta' l-attriċi waqgħet bi preskrizzjoni taħt l-artt. 2148(a) u 2149(a) tal-Kodiċi Ċivili:

**2148.** L-azzjonijiet hawn taħt imsemmija jaqgħu bi preskrizzjoni bl-għeluq ta' tmintax-il xahar:

(a) L-azzjonijiet tal-ħajjata, skrapar, mastrudaxxi, bennejja, bajjada, ħaddieda, argentieri, arluġġara u ta' persuni oħra li jaħdmu sengħa jew arti mekkanika, għall-prezz ta' l-opri jew tax-xogħlijiet tagħhom, jew tal-materjal li jfornu;

... ..

**2149.** L-azzjonijiet hawn taħt imsemmija jaqgħu bi preskrizzjoni bl-għeluq ta' sentejn:

(a) L-azzjonijiet tal-bennejja ta' bastimenti jew bċejjeċ oħra tal-baħar, u tal-kuntratturi ta' bini ieħor jew ta' xogħlijiet oħra ta' injam, ġebel, jew materjal ieħor, għall-opri maħdumin minnhom jew għall-materjali li jfornu:

... ..

Din is-sentenza tallum hija dwar din l-eċċezzjoni.

Id-differenza bejn il-preskrizzjoni taħt l-art. 2148(a) u dik taħt l-art. 2149(a) hija illi ta' l-ewwel tolqot l-azzjonijiet ta' l-artiġjana waqt illi tat-tieni tolqot l-azzjonijiet tal-kuntratturi. Is-soċjetà attriċi, għax hija soċjetà kummerċjali u tispekula fuq il-prezz tax-xogħol u tal-materja, ma tistax titqies artiġjan, u għalhekk il-preskrizzjoni taħt l-art. 2148(a) ma tolqothiex.

Min-naħa l-oħra, min huwa kuntrattur ma jfissirx b'hekk illi kull negozju li jagħmel jieħu l-karattru ta' negozju ta' kuntrattur, u illi kull kuntratt li jagħmel ikun kuntratt ta' appalt.

Fil-każ tallum il-partijiet qablu<sup>1</sup> illi s-soċjetà attriċi għamlet biss provvista ta' materjal lill-konvenut u ma għamlet ebda xogħol b'appalt. Għalhekk, ir-relazzjoni bejn il-partijiet hija waħda ta' bejgħ-u-xiri, mhux appalt, u ma tintlaqatx bil-preskrizzjoni taħt l-art. 2149(a).

<sup>1</sup> Ara l-verbal tas-seduta tad-9 ta' Marzu 2007, fol. 127.

Kopja Informali ta' Sentenza

Għal dawn ir-raġunijiet il-qorti tiċġad l-eċċezzjoni ta' preskrizzjoni, kemm taħt l-art. 2148(a) u kemm taħt l-art. 2149(a) tal-Kodiċi Ċivili. L-ispejjeż ta' dan l-episodju għandu jhallashom il-konvenut.

**< Sentenza In Parte >**

-----TMIEM-----